



26. 02. 2026

தலைப்புச் செய்திகள்

1. பிரதமர் திரு. நரேந்திரமோடி இஸ்ரேல் அதிபர் ஐசக் ஹெர்ஸாக்கை இன்று சந்தித்து இருதரப்பு உறவுகள் குறித்து பேச்சுவார்த்தை மேற்கொள்கிறார்.
2. இணையதளங்களில் தனிநபர் பாதுகாப்பை உறுதி செய்ய வேண்டிய பொறுப்பு சமூகவலைதள நிறுவனங்களுக்கு உள்ளதாக மத்திய அமைச்சர் திரு. அஸ்விணி வைஷ்ணவ் கூறியுள்ளார்.
3. திருநெல்வேலி, ஈரோடு, விருதுநகர் மாவட்டங்களில் 118 கோடி ரூபாய் மதிப்பில் மினி டைடல் பூங்காவிற்கு முதலமைச்சர் திரு. மு. க. ஸ்டாலின் இன்று அடிக்கல் நாட்டினார்.
4. தமிழ்நாட்டில் கவுரவ விரிவுரையாளர்களின் ஊதியம் வரும் மார்ச் மாதம் முதல், 30 ஆயிரம் ரூபாயாக உயர்த்தி வழங்கப்படும் என, மாநில உயர்கல்வித்துறை அமைச்சர் திரு. கோவி செழியன் அறிவித்துள்ளார்.
5. உலக கோப்பை 20-20 கிரிக்கெட் போட்டியின் சூப்பர் 8 ஆட்டத்தில் இந்தியா இன்று ஸிம்பாப்வேயை எதிர்கொள்கிறது.

இனி விரிவான செய்திகள்

பிரதமர்

பிரதமர் திரு.நரேந்திரமோடி இஸ்ரேலில் அந்நாட்டு அதிபர் ஐசக் ஹெர்ஸாக்கை இன்று சந்தித்து இருதரப்பு உறவுகள் குறித்து பேச்சுவார்த்தை மேற்கொள்கிறார்.

இந்தியா இஸ்ரேல் இடையே அறிவியல், தொழில்நுட்பம், புதுமை, பாதுகாப்பு, வர்த்தகம், உள்ளிட்ட துறைகளில் இருதரப்பு ஒத்துழைப்பு குறித்து இஸ்ரேல் பிரதமர் நேத்தன் யாஹூவுடனும் பிரதமர் பேச்சுவார்த்தை மேற்கொள்ள உள்ளார்.

தொடர்ந்து ஜெருசலேமில் ஹோலோ காஸ்டில் பாதிக்கப்பட்டவர்களுக்கு அஞ்சலி செலுத்தும் பிரதமர், பிரார்த்தனை நிகழ்ச்சியிலும் பங்கேற்கிறார்.

தனது பயணத்தின் இறுதிகட்டமாக இந்திய வம்சாவளியினருடன் பிரதமர் கலந்துரையாட உள்ளார்..

அஸ்விணி வைஷ்ணவ்

சமூக வலைதளங்களில் வெளியிடப்படும் காணொலிகளில் தனிநபரின் முகம், குரல் அல்லது ஆளுமை குறித்த காட்சிகளுக்கு சம்மந்தப்பட்டவர்களின் ஒப்புதல் பெறுவது கட்டாயம் என மத்திய தகவல் ஒலிபரப்புத்துறை அமைச்சர் திரு. அஸ்விணி வைஷ்ணவ் தெரிவித்துள்ளார்.

புதுதில்லியில் நிகழ்ச்சி ஒன்றில் பேசிய அவர், இணையதள பாதுகாப்பை உறுதி செய்ய வேண்டிய பொறுப்பு சமூகவலைதள நிறுவனங்களுக்கு உள்ளதாக குறிப்பிட்டார்.

ஜிதன்ராம் மாஞ்சி

நாட்டின் வளர்ச்சிக்கு மகளிரின் பங்கு இன்றியமையாதது என மத்திய சிறுகுறு நடுத்தர தொழில் நிறுவனங்கள் துறை அமைச்சர் திரு.ஜிதன்ராம் மாஞ்சி தெரிவித்துள்ளார்.

கோவை தனியார் மகளிர் கலை அறிவியல் கல்லூரியில் புதிய கட்டிட திறப்பு நிகழ்ச்சியில் இன்று உரையாற்றிய அவர், இளைஞர்களின் நலனிற்கு முக்கியத்துவம் அளிக்கப்பட்டு வருவதாக கூறினார்.

சிறு குறு நடுத்தர தொழில்துறையை ஊக்குவிக்க மத்திய அரசு மேற்கொண்டு வரும் நடவடிக்கைகளை அமைச்சர் பட்டியலிட்டார்.

முன்னதாக சிறப்பாக பணியாற்றிய பேராசிரியர்கள் தேசிய அளவிலான போட்டிகளில் வெற்றிபெற்ற மாணவிகளுக்கு பாராட்டு சான்றிதழ்களை அவர் வழங்கினார்.

இன்றுமாலை கொடிசியா வளாகத்தில் நடைபெறும் தொழில்துறை கருத்தரங்கில் திரு.ஜிதன்ராம் மாஞ்சி பங்கேற்கிறார்.

ஞானேஷ்குமார்

தமிழக சட்டப்பேரவை தேர்தல் ஏற்பாடுகள் குறித்து தலைமை தேர்தல் ஆணையர் திரு. ஞானேஷ்குமார் தலைமையிலான தேர்தல் ஆணையக்குழுவினர் இன்று சென்னையில் ஆலோசனை மேற்கொண்டு வருகின்றனர்.

இதில் திமுக, அஇஅதிமுக, பிஜேபி, காங்கிரஸ் உள்ளிட்ட அங்கீகரிக்கப்பட்ட அரசியல் கட்சிகளின் பிரதிநிதிகள் பங்கேற்றுள்ளனர்.

இன்றுபிற்பகல் காவல்துறை உயர் அதிகாரிகளுடன் ஆலோசனை மேற்கொள்ளும் இக்குழுவினர் நாளை மாவட்ட ஆட்சித்தலைவர்களுடன் ஆலோசனை மேற்கொள்ள உள்ளனர்.

மாநிலங்களவை தேர்தல்

தமிழகம் உட்பட 10 மாநிலங்களில் காலியாக உள்ள 37 மாநிலங்களவை உறுப்பினர் இடங்களுக்கான தேர்தல் அறிவிக்கையை தேர்தல் ஆணையம் இன்று வெளியிட்டதை அடுத்து வேட்புமனு தாக்கல் தொடங்கியது.

இதன்படி தமிழ்நாட்டில் 6 இடங்களுக்கும்,

மகராஷ்டிராவில் 7

பீகார் மற்றும் மேற்குவங்கத்தில் தலா 5

ஒடிசா 4, அஸ்ஸாம் 3, தெலங்கானா சத்திஸ்கட், ஹரியானாவில் தலா 2

ஹிமாச்சல பிரதேசத்தில் ஒரு இடம் என 37
மாநிலங்களவை உறுப்பினர் இடங்களுக்கு தேர்தல்
நடைபெறுகிறது.

மத்திய அமைச்சர்கள் திரு.ராம்நாத் தாகூர், ராம்தாஸ்
அதாவலே,

மாநிலங்களவை துணை தலைவர் திரு.ஹரிவன்ஸ்,

திரு.சரத்பவார், அபிஷேக் மனு சிங்வி உள்ளிட்டோரின்
பதவி காலமும்,

திமுகவின் திருச்சி சிவா, அஇஅதிமுகவின்
திரு.தம்பிதுரை, மற்றும் திரு.ஜி.கே.வாசன்
திரு.என்.ஆர்.இளங்கோ உள்ளிட்ட தமிழகத்தின் 6
உறுப்பினர்களின் பதவிக்காலமும் முடிவடைய உள்ளது.

வேட்பு மனு தாக்கல் செய்ய வரும் 5 ஆம் தேதியும்,

அவற்றை திரும்ப பெற வரும் 9ஆம் தேதியும் கடைசி
நாளாகும்.

தேவை ஏற்படின் வரும் 16ஆம் தேதி தேர்தல்
நடைபெறும்.

முதலமைச்சர்

திருநெல்வேலி, ஈரோடு, விருதுநகர் மாவட்டங்களில் 118
கோடி ரூபாய் மதிப்பில் மினி டைடல் பூங்காவிற்கு
முதலமைச்சர் திரு. மு. க. ஸ்டாலின் இன்று அடிக்கல்
நாட்டினார்.

சென்னை தலைமை செயலகத்தில் நடைபெற்ற இந்நிகழ்ச்சியில் தியாகிகள் அறிஞர்களின் திருவுருவ சிலைகளை திறந்துவைத்தார்.

திருச்சி அருள்மிகு சமயபுரம் மாரியம்மன் திருக்கோவிலில் பக்தர்களின் வசதிக்காக 15 கோடி ரூபாய் மதிப்பீட்டில் குடிநீர் விநியோகம் செய்யும் திட்டம் உட்பட 16 திருக்கோவில்களில் 175 கோடி ரூபாய் மதிப்பீட்டில் 22 புதிய திட்ட பணிகளுக்கு அடிக்கல் நாட்டினார்.

விருதுநகர் அரசு அருங்காட்சியகத்தில் 13 கோடி ரூபாய் மதிப்பீட்டிலான புதியகட்டிடம்,

திருவண்ணாமலை மாமல்லபுரம் தமிழர் பண்பாட்டு அருங்காட்சியக கட்டிடம்,

சென்னை அருங்காட்சியக வளாகத்தில் புதிய படிம கூடம், 5 கோடி ரூபாய் மதிப்பீட்டில் சேலம் அரசு அருங்காட்சியத்தின் புதிய கட்டிடத்தையும் அவர் திறந்துவைத்தார்.

16 மாவட்டங்களில் 4 ஆயிரத்து 713 கோடி ரூபாய் மதிப்பீட்டில் அமைக்கப்பட்டுள்ள சாலைகளையும் திறந்துவைத்த முதலமைச்சர் திருச்சி - கரூர் மாவட்டங்களை இணைக்கும் 101 கோடி ரூபாய் மதிப்பில் கட்டப்பட்ட புதிய பாலத்தையும் திறந்துவைத்தார்.

சென்னை திருவான்மியூர் முதல் -உத்தண்டி வரை 2 ஆயிரத்து 100 கோடி ரூபாய் மதிப்பீட்டில் 13 கிலோ மீட்டர் நீள மேம்பாலம் அமைக்கும் பணியை முதலமைச்சர் இன்று தொடங்கிவைத்தார்.

விரிவுரையாளர்

தமிழ்நாட்டில் கவுரவ விரிவுரையாளர்களின் ஊதியம் வரும் மார்ச் மாதம் முதல் 30 ஆயிரம் ரூபாயாக உயர்த்தி வழங்கப்படும் என மாநில உயர்கல்வித்துறை அமைச்சர் திரு.கோவி செழியன் தெரிவித்துள்ளார்.

அரசு பாலிடெக்னிக் கல்லூரிகளில் பணிபுரியும் தற்காலிக விரிவுரையாளர்களுக்கு 25 ஆயிரம் ரூபாய் ஊதியம் வழங்கப்படும் என்றும் கூறியுள்ளார்.

இதன்மூலம் மொத்தம் 9 ஆயிரத்து 646 தற்காலிக விரிவுரையாளர்கள் பயன்பெறுவர் என்றார்.

இதனால் அரசுக்கு ஆண்டுக்கு 53 கோடி ரூபாய் கூடுதல் செலவாகும்.

வாய்ஸ்

ஐ.பெரியசாமி

தமிழ்நாட்டில் கடந்த 5 ஆண்டுகளில் மேற்கொள்ளப்பட்ட அடிப்படை வசதிகளால் அனைத்து கிராமங்களும் பிரகாசிப்பதாக மாநில ஊரக வளர்ச்சித்துறை அமைச்சர் திரு.ஐ.பெரியசாமி தெரிவித்துள்ளார்.

திண்டுக்கல்லில் இன்று செய்தியாளர்களிடம் பேசிய அவர், ஒவ்வொரு கிராமத்திலும் சாலை, குடிநீர், மின்விளக்கு பேருந்து என அனைத்த அடிப்படை வசதிகளும் நிறைவேற்றப்பட்டுள்ளதாக தெரிவித்தார்.

மாநிலம் முழுவதும் சுகாதார பணிகள் செவ்வனே செய்யப்பட்டுள்ளதாகவும், ஆண்களுக்கும் பெண்களுக்கும் என பெருமளவு கழிப்பறை வசதிகள் ஏற்படுத்தப்பட்டுள்ளதாகவும் கூறினார்.

நல்லக்கண்ணு

மறைந்த இந்திய கம்யூனிஸ்ட் கட்சியின் மூத்த தலைவரும், விடுதலை போராட்ட வீரருமான நல்லக்கண்ணுவின் உடல் சென்னை மருத்துவ கல்லூரி மருத்துவமனையில் மருத்துவ ஆய்விற்காக இன்றுமாலை தானமாக வழங்கப்படுகிறது.

அன்னாரின் உடலுக்கு முழு அரசு மரியாதை செலுத்தப்படும் என்று தமிழக அரசு அறிவித்துள்ளது.

சென்னை தியாகராய நகரில் உள்ள பாலன் இல்லத்தில் வைக்கப்பட்டுள்ள நல்லக்கண்ணுவின் உடலுக்கு அரசியல் பிரமுகர்கள், திரையுலகினர், பொதுமக்கள் அஞ்சலி செலுத்தி வருகின்றனர்.

வினாத்தாள் - புகார்

தமிழ்நாட்டில் 10, 12 ஆம் வகுப்பு பொதுத்தேர்வுகள் விரைவில் தொடங்க உள்ள நிலையில் வினாத்தாள் தொடர்பான புகார்களை மாணாக்கர் dge question paper queries @ gmail.com என்ற மின்னஞ்சல் மூலம் தெரிவிக்கலாம் என்று அரசு தேர்வுகள் இயக்ககம் அறிவித்துள்ளது.

புகார்களை தெரிவிக்கும்போது வினா எண், அதில் என்ன தவறு என்பதை தெளிவாக குறிப்பிட வேண்டும் என்றும், தேர்வு நடைபெற்ற அன்றைய தினமே இதனை அனுப்ப வேண்டும் என்றும் அறிவுறுத்தப்பட்டுள்ளது.

இதுதொடர்பாக அனைத்து மாவட்ட முதன்மை கல்வி அலுவலர்களுக்கும் சுற்றறிக்கை அனுப்பப்பட்டுள்ளது.

12ஆம் வகுப்பு பொதுத்தேர்வு வரும் 2ஆம் தேதியும்,

10ம் வகுப்பு பொதுத்தேர்வு வரும் 11ஆம் தேதியும் தொடங்க உள்ள நிலையில் இந்த அறிவிப்பு வெளியிடப்பட்டுள்ளது.

இருவரி

நாமக்கல் மாவட்டத்தில் தாட்கோ மூலம் ஆதி திராவிடர் பழங்குடியின இளைஞர்களின் வாழ்க்கை தரத்தை மேம்படுத்தும் வகையில் சூரிய மின் பலகை பொருத்தும் தொழில்நுட்ப வல்லுநர் பயிற்சி வழங்கப்பட இருப்பதால் தகுதிவாய்ந்தோர் விண்ணப்பித்து பயன்பெறுமாறு மாவட்ட ஆட்சித்தலைவர் திருமதி துர்கா மூர்த்தி கூறியுள்ளார்.

திருச்சி மாவட்டத்தில் நாளை நடைபெற இருந்த விவசாயிகள் குறைதீர்க்கும் நாள் கூட்டம் நிர்வாக காரணங்களுக்காக வரும் 4ஆம் தேதிக்கு ஒத்திவைக்கப்படுவதாக ஆட்சித்தலைவர் திரு.சரவணன் தெரிவித்துள்ளார்.

சிவகங்கை மாவட்ட வேலை வாய்ப்பு அலுவலகத்தில் ரயில்வே ஆள்சேர்ப்பு வாரியத்தின் சார்பில் நடத்தப்படும் RRB குரூப் டி தேர்விற்கு இலவச பயிற்சி வகுப்பு நடத்தப்படுவதால் தேர்வர்கள் இவ்வாய்ப்பை பயன்படுத்திக்கொள்ளுமாறு ஆட்சித்தலைவர் திருமதி பொற்கொடி அறிவுறுத்தியுள்ளார்.

திருச்சி மாநகராட்சியின் 2026-27ஆம் ஆண்டிற்கான வரவு செலவு திட்ட அறிக்கையை மாநகர மேயர் திரு.அன்பழகன் இன்று தாக்கல் செய்தார்.

திருப்பூர்

திருப்பூர் மாவட்டம் குமார்க்கல் பாளையத்தில் இந்திய தொல்லியல் துறையினர் அகழ்வாராய்ச்சி பணிகளில் ஈடுபட்டுள்ளனர்.

இதுகுறித்து எமது செய்தியாளர்

வாய்ஸ்

கோவில்

கடலூர் பாலாம்பிகை விருதாம்பிகை உடனுறை ஈஸ்வரர் ஆலயத்தில் மாசிமக பெருவிழாவின் முக்கிய விழாவான இன்று விபசத்து முனிவருக்கு விருத்தகிரீஸ்வரர் - விருதாம்பிகை காட்சியளிக்கும் நிகழ்வு இன்று விமரிசையாக நடைபெற்றது.

இதில் ஏராளமான பக்தர்கள் பங்கேற்றனர்.

கிரிக்கெட்

உலக கோப்பை 20-20 கிரிக்கெட் போட்டியின் சூப்பர் 8 ஆட்டத்தில் சென்னையில் இன்று இந்தியா ஸிம்பாப்வேயை எதிர்கொள்கிறது.

இத்துடன் இந்த செய்தி யறிக்கை முடிவடைந்தது